



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum, l-Erbgħa 5 ta' Ġunju, 2024

Kawża Nru. 2

Rik. Nru. 10/2024 ISB

CG Malta Holdings Limited (C 87174)

Vs

X

Il-Qorti,

Rat ir-**rikors** tas-soċjetà **CG Holding Malta Limited (C-87174)** tal-31 ta' Jannar 2024, li permezz tiegħu hija talbet lill-Qorti sabiex:

- (a) *tordna illi s-soċjeta rikorrenti CG Malta Holding Limited (C87174) tiġi stralċjata minn din l-Onorabbli Qorti u dan abbażi ta' l-artikolu 214(1)(a) tal-Kap.386 tal-Ligijiet ta' Malta;*
- (b) *taħtar likwidatur sabiex jieħu f'idejh l-istralċ tas-soċjeta rikorrenti skont il-liġi; u*

(c) tagħti kull provvediment ieħor li jidrilha xieraq u opportun fiċ-ċirkostanzi kollha tal-każ.

U dan wara li ppremettiet:

1. *CG Holding hija soċjeta b'responsabbiltà limitata li ġiet kostitwita fis-6 ta' Lulju 2018 (Dokument "CG1" hawn anness) (kopja ta' l-istatut ta' CG Holding huwa wkoll hawn anness u mmarkat Dokument "CG2").*
2. *Is-soċjetà rikorrenti tirrileva illi fit-27 ta' Novembru 2023 ttieħdet riżoluzzjoni straordinarja tal-kumpanija (Dokument "CG3") fejn ġie deċiż unanimament mill-azzjonisti ta' CG Holding illi CG Holding għandha tiġi xolta u li għandu jiġi ppreżentat dan ir-rikors sabiex CG Holding tiġi stralċjata minn din l-Onorabbli Qorti. Għalhekk qed jiġi ppreżentat dan ir-rikors ai termini ta' l-artikolu 218(1)(a) tal-Kap. 386 tal-Liġijiet ta' Malta, permezz ta' liema: (i) CG Holding qed iġġib ir-riżoluzzjoni hawn imsemmija a formali konjizzjoni ta' din l-Onor. Qorti; u (ii) qed jintalab l-istralċ konsegwenzjali bil-Qorti tas-soċjeta rikorrenti skont l-artikolu 214(1)(a) tal-Kap. 386 tal- Liġijiet ta' Malta.*

Rat id-**dokumenti** li kienu ppreżentati mar-rikors (Dok CG1 sa Dok CG2) (fol 2 sa fol 11).

Rat id-**digriet** tagħha tad-9 ta' Frar 2024, minn fejn jirrizulta illi r-rikors kien appuntat għas-smiġ għall-udjenza tat-8 ta' April 2024 fil-11:15 a.m.

Rat illi fl-udjenza tat-8 ta' April 2024, dehru l-Avukat Stefania De Gabriele u l-Avukat Francesca Galea Cavalazzi għas-soċjetà rikorrenti. Rat li bi qbil bejn id-difensuri tal-partijiet il-kawża ġiet differita għall-udjenza tal-lum għas-sentenza.

Rat in-nota tar-rikorrenti intavolata fil-15 ta' April 2024 li permezz tagħha ppreżentat dokument (Dok CG3, fol 20 sa fol 21).

Rat l-atti l-oħra tal-kawża, inkluż mill-provi mressqa.

Ikkunsidrat:

Illi jirrizulta illi dan huwa proċediment li ttieħed mis-soċjetà rikorrenti *ai termini* tal-Artikoli **214(1)(a) tal-KAP 386 tal-Liġijiet ta' Malta**.

Illi mid-dokumenti ppreżentanti jirrizulta li s-soċjetà rikorrenti ġiet kostitwita bħala kumpanija ta' responsabilità limitata fis-6 ta' Lulju 2018 bin-numru uffiċjali C-87174, bl-għan prinċipali li toffri servizzi ta' investiment.

Jirrizulta li fis-27 ta' Novembru 2023, (vide Dok CG3) saret laqgħa straordinarja f'liema laqgħa ġie riżolt illi l-kumpanija tiġi xjolta u stralċjata permezz tal-Qorti minħabba insolvenza

Ikkunsidrat Ulterjorment:

Illi mill-provi prodotti, jirriżultaw is-segwenti **fatti**:

Illi **s-soċjetà rikorrenti** ppreżentat is-segwenti dokumenti:

- Kopja taċ-ċertifikat ta' reġistrazzjoni tas-soċjetà rikorrenti CG Malta Holding Limited;
- Kopja tal-Memorandum u Artikoli tal-Assoċjazzjoni tas-soċjetà rikorrenti CG Malta Holding Limited;
- Kopja tar-Riżoluzzjoni Straordinarja tal-Membri tas-soċjetà rikorrenti – Il-Qorti ħadet konjizzjoni tagħhom u tosserva partikolarment is-segwenti Riżoluzzjoni:

That the Company be dissolved and consequently wound up as a result of its insolvency.

Ikkunsidrat ulterjorment:

L-Art. 214(1)(a) tal-KAP 386 tal-Liġijiet ta' Malta

Id-dispożizzjoni tal-KAP 386 li abbazi tagħha hija msejsa din il-proċedura huwa l-Artiklu 214(1)(a), jipprovdi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti

L-Art. 218(1) tal-KAP 386 tal-Liġijiet ta' Malta jgħid espressament hekk:

Talba lill-qorti (aktar 'il quddiem imsejtna "rikors għal stralċ") għal

(a) stralċ ta' kumpanija mill-qorti skont l-artikolu 214(1)(a);

(b) xoljiment u stralċ ta' kumpanija mill-qorti skont l-artikolu 214(2)(a); jew

(ċ) xoljiment u stralċ ta' kumpanija skont l-artikolu 214(2)(b),

għandha ssir b'rikors li jista' jsir jew mill-kumpanija wara deċiżjoni tallaqgħa ġenerali jew mill-bord tad-diretturi tagħha jew minn xi detentur ta' obbligazzjoni, kreditur jew kredituri, jew minn xi kontributorju jew kontributorji:

Iżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fis-27 ta' Novembru 2023, tispjega b'mod ċar u inekwivoku d-deċiżjoni li l-kumpanija *de quo* tiġi xjolta u stralċjata.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret u saret għal raġunijiet leġittimi fiċ-ċirkostanzi partikolari li tinsab fihom il-kumpanija.

Oltre minn hekk, la darba r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda diskrezzjoni li tirrifjuta li takkorda t-talbiet tas-soċjetà rikorrenti għall-provvediment ta' stralċ.

GĦALDAQSTANT, il-Qorti, fid-dawl tal-provvedimenti tal-KAP 386 hawn fuq iċċitati, jidhrilha illi ġew sodisfatti l-voti tal-liġi sabiex tkun tista' tgħaddi biex takkolja t-talbiet tar-rikorrenti u tenut kont tal-assjem ta' fatti u ċirkostanzi li jirriżultalha l-Qorti, din il-Qorti qegħda:

1. **Tordna** illi s-soċjetà **CG Malta Holding Limited (C87174)** tiġi xjolta u konsegwentement stralċjata a bażi tal-Artikoli 214(1)(a) tal-KAP 386 tal-Liġijiet ta' Malta u dana b'effett mis-27 ta' Novembru 2023 *ai termini* tal-Artikolu 223(1) tal-Kap 386 tal-Liġijiet ta' Malta.
2. **Konsegwentement, tinnomina u taħtar stralċjarju** tas-soċjetà **CG Malta Holding Limited (C 87174)** lir-**Ricevitur Ufficjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Liġijiet ta' Malta, fosthom illi:
 - a) Wara li jikseb dikjarazzjoni dwar il-qagħda tal-kumpanija *de quo*, *ai termini* tal-Artiklu 226 tal-KAP 386 tal-Liġijiet ta' Malta, jagħmel rapport lill-Qorti *ai termini* tal-Artiklu 227 tal-istess KAP 386,
 - b) Jagħmel il-verifiki kollha neċessarji u opportuni dwar l-assi u d-djun tal-kumpanija *de quo* u jekk ikun il-każ, jirraporta dwar il-gradwazzjoni tad-djun.
 - c) Jieħu taħt il-kustodja u l-kontroll tiegħu kwalsiasi assi illi talvolta l-kumpanija **CG Malta Holding Limited (C87174)** jista' għandha, u dan *ai termini* tal-Artiklu 237 tal-KAP 386 tal-Liġijiet ta' Malta.
 - d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpanija *de quo*.
 - e) Jirrelata dwar il-miżuri meħtieġa għall-ħarsien ta' kwalsiasi assi li l-kumpanija jista' għandha,
3. **Tordna** lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

4. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jithallsu mis-soċjetà rikorrenti.

Finalment, il-Qorti qed tordna illi mingħajr dewmien ir-Reġistratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Reġistratur tal-Kumpaniji.

Onor. Ian Spiteri Bailey
Imħallef

Amanda Cassar
Deputat Reġistratur